
БОЖАЙ МІЛАСЬЦЮ 


СЬВЯШЧЭННЫІ САБОР ЕПІСКАПАЎ БЕЛАРУСКАЕ 
АЎТАКЕФАЛЬНАЕ ПРАВАСЛАЎНАЕ ЦАРКВЫ НА ЧУЖЫНЕ 


Да ўсечэснога Духавенства, прэпадобнага 
Манаства, і ўсіх багалюбівых вернікаў нашых 
на. Чужыне й на Бацькаўшчыне прабываючых 


НАЛЯДНАЕ АРХІПАСТЫРСНАЕ ПАСЛАНЬНЕ 
,Я СЬВЯТЛО сьвету” (Іо. 8, 12). 


УЛЮБЛЕНЫЯ ДЗЕЦІ НАШЫМ! 

ХРЫСТОС РАДЖАЕЦЦА!" Гэта воклік шчырага захапленьня, 
што выходзіць з кожнага хрысьціянскага сэрца, якое асабліва ў на- 
шыя цяжкія часы шукае цяпла, сьвятла, любові й супакою на зямлі. 
Бог Прадвечны Нарадзіўся! Гэта цудоўная вестка Ангелаў, якая ня- 
сецца ад хаты да хаты па вёсках і местах, і хоць на кароткі чае нае 
натхняе, супакоем і радасьцю напаўняе. 

Усяленная весяліся! Гэта слаўны заклік Неба, які праз Ангелаў 
быў пасланы Богам Айцом амаль дваццаць вякоў таму людзям, што 
ў цемры прабывалі, збаўленнага Сьвятла зь Неба чакалі. У тую 
Сьвятую Ноч запраўды сталася дзіўная навіна: Прачыстая Дзева 
Марыя Нарадзіла Сына! А Сынам тым быў Сам Бог, Каторы дзеля 
бязьмежнае Любові Свае да людзей стаўся Богачалавекам!' А Нара- 
дзіўся Ён у беднай пячэры, сярод галіты й паніжэньня, бо: , Ня бы- 
ло Яму месца ў гасподзе” (Лк. 2, 7). 

Запраўды, адна навіна дзіўнейшая за другую. І зразумела, што 
ў вабліччы такіх навін, такіх вялікіх тайнаў Боскае Прамудрасьці 
й Любові ўся прырода заціхла ў гэтую Сьвятую Ноч, а пабожныя 
людзі ўпалі на калені ў нявымоўным захапленьні! 


Аднак, каб хоць крыху зразумець гэты збаўленны для нас Плян 
Божы, глянем на Віфлеем. Што мы там бачым?” Уся ваколіца яго 
ў цудоўным Сьвятле Зоркі Віфлеемскае! Сьвятло наагул радасьць 
для душы нашае, а там зазьзяла не звычайнае сьвятло, а Сьвятло 
зь Неба! Сьвятло ў цемры ночы. Споўніліся словы прарока: , Народ, 
што сядзеў у цемры, убачыў сьвятло вялікае. Тым, што сядзелі ў це- 
ню сьмерці, зазьзяла сьвятло незямное” (Іс. 9, 1-2). 

І ад таго часу празь вякі гэтае Сьвятло Хрыстовае, асабліва-ж 
у Сьвяты Вечар цудоўна, зьзяе й радуе душы нашыя. І сымбалем яго 
зьяўляюцца тысячы лямпак і сьвечак у вашых хатах. Вашая Ка- 
лядная Ялінка зіхаціць гэтым Сьвятлом Віфлеемекім у Сьвяты Ве- 
чар. Але, гэта Сьвятло Зоркі Віфлеемскае, Сьвятло Хрыстовае! І ня 
дзіва, што душы вашыя цешацца й радуюцца ад гэтага Сьвятла, а 
яшчэ болей дзеткі вашыя! 

Сьвятая гэта радасьць, дарагія дзеці Нашыя! Таму радуйцеся 
ўсе пабожныя хрысьціянскія душы ў Сьваты Вечар! , У гэтую Сьвя- 
тую Ноч усе клопаты свае пакіньце на Яго, Спасіцеля нашага, бо 
Ён аб вас парупіцца”, радзіць нам сьв. вярхоўны Апостал Пётра 
(Пет. 5, 7). Так, парупіцца, бо-ж Хрыстос на тое й прыйшоў на зям- 
лю, каб даць нам Сваё Сьвятло, а гэтым і супакой, радасьць і ўсякую 
помач. На тое Ён і стаўся Сынам Чалавечым, каб нае зрабіць сына- 
мі Божымі. На тое стаўся слабым Дзіцяткам, каб нас зрабіць моцны- 
мі, на тое стаўся малым, каб нае зрабіць вялікімі ў Службе Яму 
й бліжнім, на тое бедным, каб нас узбагаціць Дарамі Духа Свайго 
Сьвятога. Ён у пячэры Нарадзіўся, і пасьля ня меў дзе галавы пры- 
хіліць, каб нам забясьпечыць дом нерукатворны й вечны ў Нябёсах! 

Вось чаму сяньня Неба й зямля весяляцца! Вось чаму ў Сьвятх- 
ле Зоркі Віфлеемскае Ангелы пяюць: , Слава на вышынях Богу, 
і на зямлі супакой людзям добрае волі” (Лк. 2, 14). Таму ўсе душа- 
мі й сэрцамі злучайцеся з Сіламі Неба, з Боскім Дзіцяткам, усе ра- 
дуйцеся й весялецеся!' Слаўце Яго, сьпявайце Хвалу Яму, бо-ж: , Бог 
так палюбіў сьвет, што Сына Свайго Адзінароднага, паслаў, каб кож- 
ны, хто ўверуе ў Яго, не загінуў, а меў жыцьцё вечнае” (Іо. 3, 16). 

Добры звычай існуе ў насе: на РАСТВО ХРЫСТОВАЕ ўзаемна 
вітаць сябе, складаць найлепшыя пажадачьні. І Мы, як вашыя Архі- 
пастыры, складаем вам Нашыя пажаданьні: асабліва ў гэтыя сьвя- 
тыя Дні Раства Хрыстовага пашырайце ўзаемную любоў, выбачай- 
це крыўды свае, злучайцеся ў адну дружную брацкую сямейку на 
радасьць Хрыстовую, вашую й нашае Сьв. Б. А. П. Царквы. 

Тады душы й сэрцы вашыя стануцца ясьлямі для Боскага Дзі- 
цятка, Хрыста, і Ласка Яго будзе з вамі, а гэтым і з усім нашым 
шматпакутным Народам Беларускім. Тады нямінуча зазьзяе Сьвят- 

ло ў цемры яго, у ягоным ценю сьмерці бязбожнае няволі. Счэзнуць 
як дым усе ворагі яго, і нашая любая пакутніца Маці Беларусь на- 
родзіцца да новага, сьветлага й радаснага жыцьця. Няхай жа Рас- 
тво Хрыстовае ўзмоцніць гэтую веру нашую! І ў Боскай Веры ўсе 
ўсклікнем: Багаслаўленая няхай будзе Сьвятая Ноч, бо яна дала 
нам Спасіцеля нашага, нашую радасьць, нашае шчасьце, і жыцьцё 
вечнае! 

І ў гэтай Веры, Любові й Надзеі на Нованароджанага Бога й 
Спаса нашага Ісуса Хрыста вітаем вас, усечэсныя Айцы, і любыя 
Браты й Сёстры зь Вялікім і Радасным Сьвятам: РАСТВОМ ХРЫІС- 
ТОВЫІМ, і з надыходзячым НОВЫМ ГОДАМ. Пасылаем усім вам 
і ўсяму нашаму Вялікаму Беларускаму Народу Нашае Архіпастыр- 
скае багаславенства, і ўсклікаем: ХРЫСТОС НАРАДЗІЎСЯ! ЯГО 
СЛАЎЦЕ! Сьпявайце Хвалу й Маці Яго, Прачыстай Дзеве Марыі! 

Ласка, Мір і Багаславенства Госпада Бога, для нае Народжана- 
га, крыніцы Сьвятла, Супакою, Любові, Радасьці, Шчасьця й Спа- 
сеньня, Ісуса Хрыста разам з Богам Айцом і Богам Духам Сьвятым 
няхай будзе з усімі вамі. АМІНЬ. 


СЬМІРЭННЫ АРХІЕІШСКАП СЕРГІЙ 


Глава Сьвяшчэннага Сабору Епіскапаў 
Беларуекае Аўтакефальнае Праваслаўнае 


Царквы 
Дана Году Божага. 1967 СЬМІРЭННЫІ АРХІЕПІСКАП ВАСІЛІ 
месяца сьнежня Сакратар Сьвяшчэннага Сабору Епіскапаў 
Аўстралія-Амэрыка. БАПЦ на Чужыне. 


ПОМНІ... 


ХРЫСТОС ПРАХОДЗІЦЬ 

Адзін чалавек сядзеў пры дарозе блізка Ерыхону й жабраваў. 
Хоць ён быў сьляпы, але духам бадзёры. Ён добра адчуваў, як ма- 
сы народу праходзілі па дарозе. Мусіла быць нешта нязвычайнае, 
бо людзі гэтыя ўсякімі мовамі голасна й радасна выяўлялі сваё за- 
хапленьне. І гэтая іскра захапленьня як вагнём абняла душу сьля- 
пога. Ён адразу зразумеў што тут нейкая асаблівая, вялікая падзея, 
таму зь нейкай невыразнай, але поўнай радасьці надзеяй ён запы- 
таўся ў людзей: , Што гэта такое? І яму сказалі: Ісус Назарэй пра- 
ходзіць” (Лк. 18, 36-38). 

Іегуе Хрыстос праходзіць? Праходзіць Той, Каторы ўжо столькі 
цудаў учыніў? А можа Ён і нада мною зьмілуецца? О, якое гэта бы- 
ло-б шчасьце маё! Не, я не магу прапусьціць яго! Такая думка ма- 
ланкаю прайшла праз ягоную галаву, усхвалявала душу й сэрца. 
І ён зараз жа пачаў моцна крычаць: Ісусе, Сыне Давідаў, зьмілуй- 

ся нада мною! Пярэднія лаялі яго, што ён гэтым сваім крыкам па- 
рушае такую паважную падзею, і казалі яму, каб ён замоўк. Але 
сьляпы не зьвяртаў на гэта ніякае ўвагі, бо-ж думаў сабе: о, я не ма- 
гу прапусьціць гэтага шчасьця свайго, таму яшчэ мацней крычаў: 
Ісусе, Сыне Давідаў, зьмілуйся нада мною! 

І гэтае шчасьце не амінула яго. Хрыстое пачуў голае яго, і дзе- 
ля Свайго вялікага Міласэрдзя асабліва да тых, што пакутуюць, 
церпяць, сумуюць і Ласкі Яго патрабуюць, застанавіўся, паклікаў 
сьляпога й запытаўся ў яго: А чаго ты хочаш ад Мяне” Ці мы мо- 
жам сабе ўявіць, зь якім хваляваньнем, страхам, адначасна й з ра- 
даснай надзеяй сьляпы падыходзіў да Хрыста? Сьлёзы падалі з 
сьляпых вачэй яго, ногі дрыжалі, голае здавалася пакінуў яго, ад- 
нак, ён перамог сябе й сказаў: Госпадзі, каб мне бачыць! І адказаў 
яму Хрыстос: Бач жа! Вера твая спасла цябе! 

Хто з нае можа прынамсі ўявіць сабе вялікае захапленьне, і поў- 
ную зьмену жыцьця чалавека, які быў сьляпы, і раптам пачаў ба- 
чыць! Але, гэта ўжо зусім іншае, радаснае жыцьцё, жыцьцё поўнае 
бясконцае падзякі Богу. І ня дзіва, што выздараўлены сьляпы зараз 
жа пайшоў за Хрыстом, Богам сваім, і натхнёна славіў Яго. 

А цяпер успомнім сабе словы Хрыстовыя сьв. Апосталам, а гэ- 
тым і ўсім нам: ,Вось Я з вамі ўва ўсе дні да сканчэньня веку. Амінь” 
(Мц. 28, 20). Што гэта значыць для нас? Гэта значыць: для ўсіх 
нае Хрыстос праходзіць і цяпер, кожнага дня. Праходзіць рана, днём, 
вечарам і ўначы. Больш таго, Ён стала стукае ў дзьверы душаў на- 
шых, зь любоўю прамаўляе: Сыну Мой, дачка Мая, адкрый Мне сэр- 
ца тваё, і Я ўвайду, буду з табою! 

Ці кожны з вас разумее гэта й карыстаецца ў жыцьці сваім гэ- 
таю прысутнасьцю, Любоўю, Ласкаю й Сілаю Хрыстоваю”? Або мо- 
жа многія з вас на Ягоны заклік не адпавядаюць, маўчаць, застаюц- 
ца, бяздзейнымі, і Ён адыходзіць ад вас? Той сьляпы мог сядзець пры 
дарозе, мог слухаць галасы захапленьня людзей і навет падзяляць 
яго, але нічога не рабіць, і шчасьлівая для яго магчымасьць прамі- 
нула-6б: ён і далей застаўся-б сьляпым"! 

На вялікі жаль, многія цяпер так робяць. Бо ці-ж мала сярод нас 
такіх духова сьляпых, што хоць і веруюць у Хрыста, але Вера іхная 
мёртвая, бо не пацьвярджаецца Богу й людзям мілыми, добрымі чы- 
намі. Такім сваім бязплённым жыцьцём яны пазваляюць Хрысту 
праходзіць каля іх, і ня бачаць Яго, і так застаюцца сьляпымі духо- 
вымі жабракамі, бо-ж толькі Ён, Бог наш, дае нам сьвятло, мудрасьць, 
радасьць, шчасьце на зямлі, і вядзе нае у жыцьцё вечнае на Небе. 

Таму помні аб гэтым. Помні стала, бязупынна. Помні асабліва 
цяпер, ды асабліва ў вялікія й слаўныя дні Раства Яго. 

Чаму асабліва цяпер? Таму, што мы жывем у апакаліптычныя 
часы, у апошнія дні”, гэта значыць: перад канцом сьвету гэтага. Гэ- 
та аб нашых часох Хрыстос сказаў: ,, Тады, калі хто скажа вам: вось 
тут Хрыстос, ці там, ня верце таму. Бо паўстануць фальшывыя Хры- 
сты, і фальшывыя прарокі, і дадуць вялікія знаменьні й цуды, каб 
падмануць, калі магчыма, і выбраных” (Мц. 24, 23-24). 

Так асабліва цяпер зразумелыя для нае гэтыя еловы Хрысто- 
выя. Сколькі цяпер бязбожных фальшывых прарокаў! І зь якім по- 
сьпехам яны цяпер падманваюць ня толькі духова сьляпых людзей 
сьвецкіх, але запраўды навет і выбраных, пад якімі тут Хрыстос ра- 
зумеў слугаў Сваіх. Мы тут ужо не гаворым пра такія галасы многіх 
пратэстанскіх ,духаўнікоў”: няма Хрыста! Але ці навет тыя хрысь- 
ціянскія духаўнікі, што словамі вызнаюць Хрыста, ня йдуть за атрут- 
наю прапарандаю фальшывых прарокаў? Мы тут навет ня маем на 
ўвазе тых духаўнікоў, якія носяць расы ды адкрыта й публічна па- 
шыраюць ілжывую прапаганду тых прарокаў. Ня мала цяпер і за- 
праўдных духаўнікоў, якія сьведама, або нясьведама бароняць гэтую 
ілжу, знаходзяць у ёй розныя праўды”, і гэтым пацьвярджаюць 
словы Хрыстовыя. 

Усё гэта мусіць стацца, кажуць нам сьв. Апосталы, каб выявіў- 
ся сын беззаконства, пагібелі, антыхрыст. Але, ён ужо пры дзьвя- 
рох. Фальшывыя прарокі ды ўсе слугі іхныя робяць дарогу яму ў 
сэрцах міліёнаў духова сьляпых як сьвецкіх, так і выбраных лю- 
дзей, і магчыма скора мы ўжо пабачым таго анты-Хрыста. Хто мае 
вушы, няхай слухае, ня раз казаў Хрыстос. 

І гэта Ён кажа нам асабліва цяпер, калі на вачох нашых спаў- 
няюцца словы Яго. Вайна, што вядзецца цяпер у Ветнаме, на Блізкім 
Усходзе ды ў іншых мясцох, ня ёсьць вайною за межы, ці навет за 
незалежнасьць. Не, гэта вайна няпраўды з Праўдаю, цемры з Сьвят- 
лом, зла з Дабром, злабы зь Любоўю, сьмерці й пагібелі з Жыцьцём 
і Спасеньнем, антыхрыста з Хрыстом. Гэта вайна татальная. Яна па- 
чынаецца ў сем'ях, грамадах, пранікае ў Царкву, абыймае ўвесь 
сьвет. І ўсё гэта цяпер называецца вайною за ,,мір-супакой”! Ясна, 
такую нязвычайную ілжу можа пашыраць толькі айцец ілжы -- 
шатан. 


Таму ніякіх ,нэўтральных” цяпер няма, бо існуюць толькі два 
фронты: фронт слугаў і работнікаў антыхрыста, і фронт слугаў і ра- 
ботнікаў Хрыста, як Ён Сам сказаў: , Тады будуць у полі двое: адзін 
бярэцца (на спасеньне), а другі пакідаецца (на пагібель). Дзьве ме- 
лючыя ў жорнах: адна бярэцца, а другая пакідаецца” (Мц. 24, 40- 
41). Так, і Хрыстос тут гаворыць пра два фронты: спасеньня й па- 

гібелі. Іначай і быць ня можа, бо-ж Ён Сам сказаў: , Хто не са Мною, 
той супраць Мяне” (Мц. 12, 30). 

Зразумеў цяпер усё? Калі зразумеў, то помні, не забывай гэтага, 
стала сябе пытай: а ці я запраўды з Хрыстом? Ці я буду сярод тых, 
што возьмуцца на сепасеньне? І гэта лёгка пазнаць, трэба толькі гля- 
нуць на тое, што ты робіш, ці ты жывеш згодна з Навукаю Хрысто- 
ваю? Ці ты як словам, так і чынам пацьвярджаеш Веру тваю ў Яго: 
ці ты любіш Яго, як Бога свайго ў першую чаргу, і бліжняга твайго 
як самога сябе? Ці можа наадварот, ты толькі языкам сваім любіш 
Яго, а чынамі сваімі пярэчыш гэтаму, бо толькі зло, варожасьць па- 
шыраеш, таму будзеш сярод тых, што пакінуцца на пагібель. 


Аб гэтым помні асабліва ў сьвятыя дні Раства Хрыстовага, па- 
куль яшчэ маеш час. Асабліва на Раство Хрыстовае ачысьці душу 
тваю ад усякіх брудаў, ад усякага зла, каб яна зазьзяла сьвятлом 
Зоркі Віфлеемскае, каб ты разам з Ангеламі натхнёна вітаў і славіў 
Боскае Дзіцятка: Хрыстос Нарадзіўся! Ангелы й людзі радуюцца 
й весяляцца, і я разам зь імі! І я разам зь імі пяю Хвалу Яму, Богу 
нашаму! Пяю словамі й усім жыцьцём сваім. Бог Прадвечны Нара- 
дзіўся! Яго слаўце! С. Клім 


СЛУЖЭНЬНЕ НАРОДУ 
АСНОВА КАНСТЫТУЦЬП 


Мінулыя нашыя разважаньні тут мы закончылі тым, што для" 
дабра, здароўя й духовае моцы дзяржавы неабходная Асьвета, па- 
будаваная на асновах Рэлігіі, а для гэтага неабходная адпаведная 
Канстытуцыя, ад якой ужо будзе залежаць ці нашая Беларуская 
Дзяржава пойдзе па шляху добраму, здароваму, ці па шляху роз- 
ных грамадзкіх хваробаў, а гэтым заняпаду й сьмерці. 

Але, як кожная асоба падлягае розным хваробам і сьмерці, так 
і дзяржава мае розныя свае хваробы, у выніку якіх траціць сваю 
моц і можа памерці. Нашая, у свой час слаўная Беларуская Дзяржа- 
ва памерла дзеля дзьвёх асноўных хваробаў: нутраной і вонкавай. 
Мы станоўка верым, што нашая Дзяржава будзе адноўленая ў та- 
кіх умовах, калі вонкавыя хваробы будуць ужо менш нам дакучаць, 
і застануцца толькі нутраныя. А наш гістарычны досьлед такі: на- 
шыя вонкавыя хваробы былі папярэджаныя хваробамі нутранымі. 
Нашыя дзяржаўныя дзеячы памалу пайшлі за спакусамі вонкавых 
варожых нам сілаў, і такім чынам наш дзяржаўны арганізм знутра 
захварэў, і ўжо ня вылячыўся, памер. 

І ня толькі нашая Дзяржава памерла на такую нутраную хва- 
робу. Не гаворачы ўжо пра Рымскую імпэрыю, ужо на нашых ва- 

чох на гэтую хваробу памерлі й такія дзяржавы, як старая Расея, 

Польшча, ды Нямеччына нацыстаў. Памеэлі таму, што ня мелі Кан- 
стытуцыяў і Законаў згодных з Навукаю Божаю. 

Што зьяўляецца аеноваю Канстытуцыі? На гэтае пытаньне не- 
абходна паставіць другое пытаньне: што ёсьць асноваю здароўя й 
хваробаў як чалавека, так і грамады й дзяржавы- Адказ тут ясны 
й толькі адзін: гармонія, або разлад. Бо так, як кожны з нае мае це- 
ла, якое можа быць здаровым, а можа захварэць і передчасна памер- 
ці, так і дзяржава, якая таксама мае сваё цела, зложанае з розных 
Установаў, празь якія выяўляюцца людзкія думкі, погляды, інтарэ- 
сы, можа быць здаровая, а можа таксама захварэць і памерці. 

У першым выпадку памагае навука мэдыцынская, а ў другім 
грамадзкая, або палітычная. І як заданьнем першае ёсьць утры- 
моўваць здароўе цела, і лячыць яго ўсімі магчымымі сродкамі ў вы- 
падку хваробы, так і заданьнем апошняе ёсьць утрымоўваць здароўе 
ўсяго грамадзкага арганізму, і перамагаць усякія хваробы ў ім, сьце- 
рагчы перад сьмерцю. Вось гэта й ёсьць аснова Канстытуцыі: зда- 
роўе, сіла дзяржавы. 

Бязумоўна, як у аснове хваробаў нашага цела ёсьць многа роз- 
ных прычынаў і еродкаў лячэньня іх, так і ў грамадзкім арганізьме 
ёсьць ня мала розных прычынаў хваробаў яго, і сродкаў лячэньня 
іх. Вось жа, асновы жыцьця, здароўя, хваробаў і лячэньня іх у абод- 
вых выпадках падобныя: неабходна ведаць ад чаго зьяўляюцца хва- 
робы, і знаходзіць сродкі для лячэньня. 

Нас тут, аднак, цікавіць перадусім здароўе дзяржаўнага арганіз- 
му ды спосабы лячэньня ягоных хваробаў. Ясна, дзяржаўнае зда- 
роўе гэта супакой, лад, парадак, дабрабыт, а хваробы яго гэта раз- 
лад, хаос, гора, бяда. У першым выпадку дзяржава здаровая, баль- 
шыня грамадзян задаволеная й радасная, а ў другім хворая, многія 
церпяць, наракаюць, бурацца. І з гэтага мы бачым, якое вялікае зна- 
чэньне мае грамадзка-палітычная навука, якая дбае пра здароўе 
дзяржавы. 

Вось чаму пытаньне адпаведнае Канстытуцыі, як асновы дабра 
народу, нязвычайна важнае, бо пытаньне ня толькі самога існавань- 
ня, але й разьвіцьця, непарушнасьці, свабоды, радасьці й шчасьця 
ўсіх у поўным зразуменьні сваіх правоў і абавязкаў, а гэтым і у нат- 
хнёнай дзейнасьці, у будове свае культуры, гісторыі, велічы й славы. 

І тут мы бачым, што справа будовы здаровага, пасьпяховага 
й радаснага дзяржаўнага жыцьця вельмі складаная. Яна патрабуе 
вялікага розуму, добрых ведаў, адпаведнае навукі. А кожная наву- 
ка ёсьць тэаратычная й практычная. Тэаратычная дае асноўныя за- 
коны, а практычная праводзіць іх у жыцьцё. Адсюль у кожнай га- 

ліне навукі ёсьць тэарэтыкі й практыкі. І практык толькі тады па- 

сьпяхова працуе, калі ведае асновы й законы свае дзейнасьці. 

А цяпер паставім пытаньне: адкуль людзі навукі пазнаюць ас- 
ноўныя законы ў сваёй галіне” У адказ на гэтае пытаньне паставім 
другое: хто стварыў сусьвет і чалавека, і даў ім Законы Свае? Кож- 
ны сумленны чалавек адкажа: адзіна й толькі Усемагутны Дух, Бог. 
Адсюль мы бачым, што запраўдная навука толькі ў Богу, таму яна 
й адзіна дабрадатная для ўсіх людзей. І кожны вучоны толькі тады 
пасьпяхова працуе, калі ведае гэта, і з пакораю ў сэрцы стараецца 
пазнаваць гэтыя Законы Божыя. Бязумоўна, кожны, навет самы са- 
Мы вялікі вучоны недасканалы, таму ня можа поўнасьцю пазнаць 
гэтыя Законы, і адкрывае толькі меншую, або большую частку іх у 
залежнасьці ад таго, як ён злучыўся з Духам Сьвятым, праз Като- 
рага Бог Законы Свае ўстанавіў, праз Каторага й цяпер дзее, кіруе 
ўсім. І тут таксама адказ на тое, чаму гэта многія вучоныя, асаблі- 
ва-ж у галіне дзяржаўнага жыцьця, памыляюцца, твораць фальшы- 
выя тэорыі. Але, гэта таму, што яны ня ведаюць Бога й Ягонага Ду- 
ха Сьвятога, безь Якога ніякае запраўднае навукі няма, і быць ня 
можа. 

Адсюль для нас зусім ясна, што калі ў мэдыцыне яшчэ бязбож- 
ны лекар можа часткова пазнаваць хваробы цела й лячыць іх, то ў 
дзяржаўным жыцьці такі бязбожны вучоны ніякім чынам ня можа 
пазнаць ані прычынаў хваробы гэтага арганізму, ані даць адпавед- 
ны лек на іх. Тым болей такі практык тут, які дзее на аснове гэтых 
фальшывых тэорыяў, гэтыя хваробы толькі ўзмацняе, і вядзе арга- 
нізм гэты да ўпадку й сьмерці. 

Бязумоўна, раней, чым зьявіліся вучоныя мэдыкі, ужо даўно пе- 
рад імі, існавалі практыкі-знахары, якія ў выпадку паважнейшых 
хваробаў былі бязрадныя. Тое самае й у дзяржаёным жыцьці. І тут 
доўга кіравалі народамі людзі без адпаведнае навукі, таму часта за- 
мест дабра рабілі шкоду. Але ўжо ад часоў Гіпакрыта мэдыцына 
зрабіла вялікі крок наперед. Ужо даўно знахары амаль поўнасьцю 
зьніклі, бо ўжо даўно лекар для свае практыкі мусіць мець адпавед- 
ны дыплём. 

Нажаль, ня тое мы бачым у палітычна-дзяржаўным жыцьці. Тут 
часта, й цяпер такі главар вялікае партыі, ня маючы ніякае адпавед- 
нае навукі, грае большую ролю, чым чалавек з такою асьветаю. Та- 
му мы Й назіраем тут панаваньне невукаў :і дэмагогаў, якія ані не ра- 
зумеюць прычынаў грамадзкіх хваробаў, тым болей ня могуць за- 
радзіць ім, наадварот, толькі павялічваюць іх. Вынікі гэтае бяды мы 
бачым усюды. З аднаго боку людзі хваляцца сваімі тэхнічнымі асяг- 
неньнямі, а з другога боку ўсюды страх, няпэўнасьць, пагрозы роз- 
ных катастрофаў. 

Гэта прадбачыў вялікі філёзаф Платон, які казаў: Пакуль дзяр- 
жавамі не пачнуць кіраваць філёзафы, датуль зло не перастане існа- 
ваць ня толькі ў нашых грэцкіх дзяржавах, але напэўна й ува ўсім 
сьвеце. Як бачым цяпер, Платон меў многа праўды. Так, ён быў за- 
праўдны вучоны таксама таму, што прызнаваў у чалавеку душу, 
якая дзее на вышэйшым узроўні. Таму Платон у сваёй навуцы пра 
дзяржавнае жыцьцё гаварыў тя толькі пра этыку, псыхалёгію й фі- 
лязофію, але й пра Рэлігію. 

Навука Платона, аднак, была аднабаковая, таму й ня мела на- 
лежнага ўплыву на дзяржаўнае жыцьцё. Лекар можа памагчы хво- 
раму тады, калі хворы выконвае загады яго, прыймае прадпісаныя 
лекі. Тое самае й у выпадку хваробы ў дзяржаўным арганізьме. Най- 
лепшы дзяржаўны дзеяч ніяк не паможа, калі людзі адпаведна не 
ўзгадаваныя, а таму й не разумеюць ягоных радаў-лекаў. Яны ім 
пакажуцца надта горкімі, і зьявяцца дэмагогі з сваімі салодкімі ле- 
камі й павядуць іх да катастрофы. 

Вось тут і была памылка Платона, бо мала таго, каб дзяржаваю 
кіравалі вучоныя, філёзафы, неабходна яшчэ, каб людзі разумелі іх, 
былі адпаведна ўзгадаваныя. А для гэтага патрэбная адпаведная 
Канстытуцыя ды Царква, бо толькі Яна можа ўзгадаваць людзей, а 
не дзяржаўныя законы, навет не Канстытуцыя, як такая. Кансты- 
туцыя толькі дае аснову для гэтага ўзгадаваньня Царкве. Гэтага не 
разумеў Платон, і ня мог зразумець, бо ў гой час Царквы Хрыстовае 
яшчэ ня было. Так, толькі Царква пры адпаведных умовах можа 
ўзгадаваць людзей, каб яны стала рабілі дабро, выконвалі добрыя 
законы паданыя ў Канстытуцыі, на сваю карысьць і радасьць, бо 
толькі Царква мае Праўду ў Духу Сьвятым, а таму й запраўдную 
навуку людзкога жыцьця, ягонага здароўя, супакою, свабоды, да- 
брабыту, культуры, славы. 

Але, многія народы цяпер цяжка хворыя таму, што жыцьцём 
іх кіруюць невукі, дэмагогі, бязбожнікі. Хворыя й мы, хоць і не па 
сваёй віне, але жорсткае жыцьцё не зьвяртае на гэта ніякае ўвагі. 
Але, як хвораму лекар можа памагчы толькі тады, калі хворы слу- 
хае яго, так і мы павінны паслухаць свайго лекара, якім ёсьць Гас- 
падзь Бог. І калі пры аднаўленьні нашае Дзяржавы нам яшчэ можа 
памагчы нейкая людзкая сіла, то ў тым, каб яе належна будаваць, 
каб яна была здаровая, давала ўсім супакой, дабрабыт і радасьць, 
ніхто ўжо збоку нам не паможа. Гэта зможам зрабіць толькі мы са- 
мі з дапамогаю Божаю. 

Аднаўленьне нашае сувэрэннае Дзяржавы будзе добрым пачат- 
кам для нас, але калі” Тады, калі мы паложым добры фундамант 
пад яе: прымем такую Канстытуцыю, якая будзе ў згодзе з Наву- 

каю Божаю, і будзе праводзіцца ў жыцьцё у гармоніі з нашаю сьв. 
Царквою Хрыстоваю, тады мы будзем пажынаць добрыя плады. Та- 
ды мы напэўна добра паслужым свайму Народу, бо добра будзем слу- 
жыць адзінаму Законадаўцы сьвету й людзей Госпаду Богу, ад Ка- 
торага толькі й паходзіць усякае дабро. 

Дарагія чытачы! Дзехто з вас магчыма скажа: ну, аеновы Кан- 
стытуцыі тут можа й добра паданыя, але нам хацелася-б дакладней 
ведаць пра зьмест яе. Добра, аб гэтым пагаворым у наступным ну- 
мару ,Голасу Царквы”. С. К. 

(Далей будзе) 


СТАРЫЯ СІВЕРНЫЯ ВЕТРЫ 


Дзеякія нашыя навет зусім шчырыя аўтакефалісты пра цяж- 
кія падзеі ў нашай Сьв. БАПЦаркве ў Ню-Ёрку кажуць: , Бруклін- 
скія падзеі”, бо тут цэнтр нашага царкоўнага жыцьця, тут наш Ка- 
федральны Сабор на чале з Уладыкаю Васілём, як правячым Епіс- 
капам нашае Сьв. БАПЦарквы ў Амэрыцы й Канадзе. Пастараемся 
аб'ектыўна глянуць на гэтыя падзеі, каб пазнаць, іцто тут ніякія 
»Бруклінскія падзеі”, а старыя сіверныя ветры. Ветры, якія сваім 
лютым холадам ужо ня раз замарозілі нашую маладую кветку: 
Сьв. БАПЦаркву, паслалі ў магілы тысычы вернікаў Яе. 

Хто з нае можа ведаць, бо-ж дакумантаў няма, сколькі духаўні- 
коў і мірян на чале з сьв. п. Мітрапалітам Варлаамам у Магілеве 
страцілі сваё жыцьцё у 1812-1813 гадох, калі ён тады аднавіў Аўта- 
кефалію нашае Сьв. Б. П. Царквы? Расейскія гісторыкі толькі ка- 
жуць: Мітрапаліт Варлаам быў пасланы ў манастыр, дзе скора ,,па- 
мер”. Аб тым жа, сколькі сьвяшчэньнікаў загінула, і сколькі звы- 
чайных міран, якія тады памагалі адбудоўваць Аўтакефалію нашае 
Сьв. Б. П. Царквы, мы ніколі не даведаемся, але напэўна тут загіну- 
лі сотні, калі ня тысычы. 

Але ўжо многа больш мы ведаем пра такія няшчасныя ахвяры 
нашых аўтакефалістаў у часох другога аднаўленьня Аўтакефаліі на- 
шае Сьв. Б. П. Царквы на чале з сьв. п. Мітрапалітам Мэлхіседэкам 
у гадох 1922-1927. Мы тут ужо дакладна ведаем: Мітрапаліт Мэлхі- 
седэк, тры Епіскапы, дзьве тысячы сьвяшчэньнікаў і сотні тысяч 
міран. Але, гэтыя сіверныя бязбожныя ветры пралілі мора Беларус- 
кае крыві, скасілі галовы многім тысячам нашых суродзічаў, будаў- 
нікоў Аўтакефаліі нашае Сьв. Б. П. Царквы. Пра сіверны подых гэ- 
тага ветру на Аўтакефалію нашае Сьв. Б. П. Царквы ў 1946 р. ўсе 
мы ведаем. 

Гэты апошні подых мы, аднак, апанавалі, і зноў аднавілі нашую 
Аўтакефалію. Цяжкая, вельмі цяжкая была нашая праца тут, бо-ж 

мы гэта рабілі ў вельмі неспрыяльных умовах: на эміграцыі, безь 
ніякіх сродкаў. Аднак, мы мелі тут гарачыя сэрцы, моцны дух, са- 
маахвярнасьць, любоў, бо ведалі, што Яна, нашая Сьв. Б. А. Царква 
гэта найбольшы скарб, гонар і слава ўсяго нашага. Беларускага На- 
роду, ня толькі нае эмігрантаў. І дзякуючы гэтаму запалу, энтузы- 
язму й самаахвярнасьці нашых аўтакефалістаў мы памалу, але доб- 
ра пачалі разбудоўваць і ўзмацняць гэты наш гонар і гэтую нашую 
славу па ўсім вольным сьвеце. Амаль усе нашыя Парафіі пабудава- 
лі, ці прыдбалі сабе прыгожыя Храмы з залямі для розных царкоў- 
ных і грамадзкіх патрэбаў, нашае царкоўнае жыцьцё пачало ўзмац- 
няцца, зьявіліся навыя духаўнікі, новыя Парафіі, а гэта ў сваю чар- 
гу спрыяла ўзмацненьню й нашага грамадзкага жыцьця, бо-ж на- 
шая Сьв. А. П. Царква Беларуская, таму Яна спрыяе й усякім спо- 
сабам памагае ўсім нашым прыхажанам таксама й у іхнай грамадз- 
кай працы, якая ў сваю чаргу памагае нашай Сьв. Б. А. П. Царкве. 
І такая гармонія зразумелая, бо-ж усе мы Беларусы, усе імкнемся 
да аднаго: вызваленьня нашае любае Маці Беларусі ад тых сівер- 
ных ветраў. 

І цэнтр гэтых сіверных ветраў занепакоіўся, і зноў падуў. Усе 
мы памятаем, як 6-7 год таму падуў на нас гэты сівер Пасланьнем 
мітрап. Піцірыма. Бецер гэты быў тады надта прастацкі, проста 
сьмешны, і ніякае шкоды нам не спрычыніў. І гэта ўзялі пад увагу 
майстры таго сіверу. Яны пачалі гатавацца да іншае, больш пад- 
ступнае й зьнішчальнае працы, да новых ветраў, якія прынялі ўжо 
шырокія маштабы, а гэта маштабы ўсіх Праваслаўных Цэркваў у 
Амэрыцы, каб іх аб'яднаць” пад сваю высокую, зьнішчальную руку. 

І падулі яны на ўсе Праваслаўныя Цэрквы народаў-сатэлітаў: 
сэрбскую, румынскую, баўгарскую, і нарабілі там шмат шкоды, не- 
каторыя зь іх раскалолі й гэтым аслабілі. Яны падулі навет і на Ра- 
сейскую Правасл. Царкву мітрап. Ірынея, называючи яе ,,некананіч- 
най”, ,раскольніцкай”, і мелі посьпех, бо паслушныя ім Усходнія 
Патрыархі забаранілі яму служэньне ў сваіх Цэрквах, а свайму ду- 
хавенству служэньне зь ім. Але, вынікі не малыя. Моцна падуў ве- 
цер гэты й на Украінскую Правасл. Царкву ў Амэрыцы, спрычыніў 
і ёй не малыя шкоды, бо апанаваў дзеякіх духаўнікоў і міран. якіх 
накіраваў супраць іхных Епіскапаў. Але, майстры ветраў гэтых доб- 
ра ведаюць як развальваць, нішчыць Цэрквы ня толькі ў сябе дома, 
але й у вольным сьвеце, тым болей, што яны тут маюць свабод- 
ную руку, бо ўлады краінаў гэтых ня хочуць ім перашкаджаць 
у гэтай іхнай ,царкоўнай” дзейнасьці, і ўжо зусім не разумеюць гэ- 
тых іхных подступаў. 

І зразумела, што сівер гэты падуў і на нашую Сьв. Б. А. П. Цар- 

кву. Падуў на ўсе нашыя Парафіі, а галоўна на цэнтр іх: на Пара- 
фію пры нашым Кафедральным Саборы ў Брукліне. У якім сэнсе? 
У наступным: паставіць на калені правячага Епіскапа нашае Сьв. 
БАПЦарквы ў Амэрыцы й Канадзе Уладыку Васіля, і прымусіць 
яго адыйсьці. Але, толькі гэта, а там ужо развал забясьпечаны! 


Праўда, зразумелая й ясная рэч! Нажаль, не для ўсіх, навет для 
дзеякіх нашых шчырых аўтакефалістаў гэтая справа ўсё яшчэ ня 
ясная. Ім усё яшчэ здаецца, што тут справа не ў развале нашае Сьв. 
БАПЦарквы, а ў дзеякіх непаразуменьнях між Царкоўнаю Радаю 
й Уладыкам Васілём. Таму падаем тут дзгякія выясьненьні, тым бо- 
лей, што правадыры гэтага развалу вельмі ахвотна цьвердзяць: што, 
мы хочам разваліць нашую Царкву”? Няпраўда! Наадварот, мы хо- 
чам Яе ўзмацніць, а развальвае Яе ніхто іншы, як... Уладыка Ва- 
сіль сваім... ,,дыктатарствам”'! Мы ў ягоныя царкоўныя справы не 
мяшаемся, тады як ён стала ўмешваецца ў нашыя адміністрацыйныя 
справы! І тут уся бяда. Ня плацім яму? Так, ня плацім, бо мы ў 
Царкве гаспадары, а ён ня хоча здаць нам дакумантаў, у тым ліку 
й царкоўную пячатку! Ён уважае сябе Настаяцелем, тады як мы на- 
значылі Настаяцелем а. Юрыя. Ня нашая гэта справа”? Не, нашая, 
бо Уладыка Васіль ня слухае нас. Мы ў Амэрыцы, тут дэмакратыя, 
і Уладыка мусіць слухаць нас, а калі ня хоча, няхай адыходзіць! 


Ня добра мы зрабілі, што паслалі тэлеграмы некалькім прыха- 
жанам, у якіх забаранілі ім прыходзіць у Царкву”? Не, добра, бо адзін 
зь іх быў супраць нас у БАЗА, а другія надта актыўна памагаюць 
Уладыцы. Ня нашая гэта справа”? Не, нашая, бо-ж мы гаспадары! 
Ня добра мы робім, ламаем нейкія царкоўныя правілы, што прый- 
маем новых прыхажан бяз згоды Уладыкі”? Не, добра, бо, папершае, 
мы гаспадары, а падругое, наш Настаяцель а. Юры згодны з гэтым. 
Таксама мы добра робім, калі склікаем Сходы Парафіі бяз ведама 
й багаславенства. Уладыкі, бо нам іх багаслаўляе а. Юры. Таксама 
апошні Перавыбарчы Сход быў праўны, хоць мы яго й склікалі бяз 
ведама Уладыкі, і Уладыка ня меў права разьвязваць яго, бо яго 
нам багаславіў а. Юры, і пазбаўляць яго сану Уладыка ня меў пра- 
ва, бо мы супраць гэтага. 


Вось жа, як бачыце, мы ня супраць Ўладыкі Васіля, не, і цяпер 
мы вызнаем яго, толькі няхай зразумее, што мы гаспадары, і ён па- 
вінен слухаць нас. Мы яму часта пагражалі, у Царкву хацелі не 
пусьціць? А што-ж тут дзіўнага” Чаму ён ня елухае нас, як гаспа- 
дароў Яе? Чаму ня хоча зразумець асноваў дэмакратыі” Не пазво- 
лілі Уладыцы склікаць Надзвычайны Сход? Так, не пазволілі, бо 
дурныя людзі маглі-б паслухаць яго, і ён бы меў бальшыню гала- 

соў. Гэта пярэчыць Статуту? Магчыма, але гэта ня важна, бо мы 
самі Статут! 

Мы тут падалі толькі малую частку бязупыннага ламаньня цар- 
коўных правілаў, Закону й Статуту нашае Сьв. БАПЦарквы гэтымі 
гаспадарамі”. Але й з гэтага кожны хіба зразумее, які й адкуль па- 
дуў гэты сівер на нашую Сьв. БАПЦаркву. Але, падуў з таго самага 
цэнтру, адкуль падуў у гадох 1812-1813, 1922-1927, 1946. Так, гэта 
той самы мароз на нашую маладую кветку: Сьв. Б. А. П. Царкву. 

Сотні разоў Уладыка Васіль стараўся дагаварыцца з гэтымі 
гаспадарамі”, устанавіць супакой, лад і парадак у нашай Парафіі 
пры Кафедральным Саборы, нажаль, надарэмна, бо для іх не існу- 
юць ніякія царкоўныя правілы, навет Статут. Урэшце ўсе перакана- 
ліся, што дагаварыцца тут ніяк ня можна, бо ,, гаспадары” гэтыя дзе- 
юць пад уплывам таго сівернага ветру, узмоцненага яшчэ мясцовымі 
ветрыкамі, а мэтаю яго ёсьць не паразуменьне, не супакой, лад у на- 
шай Кафедральнай Парафіі, а нешта зусім іншае, а гэта: развал, ру- 
іна. Цікава, што й спосабы тут тыя самыя, што й там”. Там цэрква- 
мі кіруюць паслушныя ,дваццаткі”, якія кожнага дня могуць сьвяш- 
чэньніка, або Епіскапа ня толькі не пусьціць у Царкву, але й вы- 
слаць у ,далёкія месцы”, бо-ж: мы гаспадары! 

Спадзяемся, што ўсе ўжо добра зразумелі цяпер так званыя 
,Бруклінскія падзеі”, а таксама й мэту іх. Станецца гэта? НІКОЛІ! 
Ёсьць Бог на Небе, і Ён паможа нам уратаваць наш гонар і нашую 
славу: нашую Сьв. Б. А. П. Царкву. Вернецца сівер гэты на галовы 
тых, што выслалі яго, а ўсе нашыя прыхажане, што ўзмацнялі сі- 
вер гэты, з часам будуць чырванець ад сораму. Мы тут не падаем 
імёнаў іх, бо яны й так ведамыя. Няхай жа апамятаюцца, пакуль 
час, і нашае Беларускае сэрца, тым болей сэрца Уладыкі Васіля, вы- 
бачыць ім. Слава, вечная слава нашай пакутніцы й любай Маці Сьв. 
Б. А. П. Царкве! Аўтакефаліст 

АБ'ЕДНАНЬНЕ ЦЭРКВАЎ 

Гэтая вялікая справа пачала прыймаць канкрэтныя формы. 
Аб'еднаньне перадусім Праваслаўнае й Каталіцкае Царквы право- 
дзіцца ў сэнсе закліку Хрыстовага, каб усе былі АДНО. Паўтараем, 
аб'еднаньне, а не прыеднаньне. Вялікімі прыхольнікамі гэтага аб'ед- 
наньня зьяўляюцца, Галовы гэтых Цэркваў: Патрыарх Атанагорас 
і Папа Павал. Да іх далучыўся ўжо й новы Глава Грэцкае Права- 
слаўнае Царквы. 

Ужо адбыліся тры спатканьні Патрыарха Атанагораса з Папаю 
Паўлам з гэтаю мэтаю: у Ерусаліме, Канстантынопалі й Рыме, ужо 
адбылася супольная Служба Божая. Гэтае аб'еднаньне праводзіцца, 
на аснове ўзаемнае пашаны й любові. Патрыарх Атанагорае сказаў: 

Магчыма я не дажыву да гэтага слаўнага аб'еднаньня, але яно ўжо 
блізкае. 

І, каб прысьпяшыць яго, Атанагорае адведаў нядаўна сатэліт- 
ных праваслаўных патрыархаў дзеля прыняцьця ўжо канкрэтных 
мерапрыёмстваў. Патрыарх меў у пляне адведаць і маскоўскага па- 
трыярха Аляксея, але апошні адказаў, што яшчэ не гатовы да пры- 
няцьця Атанагораса. Бязумоўна, гэта голас не Аляксея, а гаспада- 
роў яго. Ці яны супраць аб'еднаньня?” Не, яны ня супраць. Толькі 
яны разумеюць усякае аб'еднаньне пасвоему. Для іх важнае толькі 
такое аб'еднаньне, у якім яны гаспадары, а не такое, у якім яны мо- 
гуць мець толькі адзін з многіх галасэў. Паколькі-ж Усходнія Па- 
трыархі моцна прыслухаюцца да голасу Масквы, а ўжо даўжэйшы 
чае ня вольны ад гэтага й Ватыкан, дык справа аб'еднаньня Цэркваў 
прынамсі ў бліжэйшым часе абмяжуецца ўзаемнымі дыялёгамі й па- 


ХРОНІКА 


КАНАНІЧНЫЯ ВІЗЫТАЦЬІ ЎЛАДЫККІ ВАСІЛІЯ 


ТОРОНТО, КАНАДА. На просьбу Настаяцеля, Архімандрыта а. Мікалая 
й Царкоўнае Рады, Уладыка Васілі ачоліў урачыстасьць тутэйшае Парафіі: 
ХРАМАВАЕ СЬВЯТА нашае Царквы Сьв. КІРЫЛЬІ Тураўскага ў суботу й Ня- 
дзелю, 13-14-га травеня, у Нядзелю Жонаў Міраносіцаў. 

У суботу Уладыка адслужыў урачыстую Вячэрню, а ў Нядзелю ўрачыс- 


тую сьв. Літургію ў асысьце Архімандрыта а. Мікалая. Як Уладыка, так і а. 
Архімандрыт натхнёна служылі таксама й таму, што Царква была запоўненая 
вернікамі з Торонто, Ашавы ды іншых нашых асяродкаў. Уладыка сказаў чу- 
лую, зьмястоўную пропаведзь як пра Жонаў Міраносіцаў на словы Саламона: 
Добрая, пабожная Жана гэта вянок на галаву Мужа. Яна даражэйшая за пэр- 
лы, яна дар Божы” (Прыт. 12, 4, 31:10), так і пра нашага слаўнага Патрона 
й Златавуснага сьв. КІРЫЛУ Тураўскага. Уладыка тут падаў вернікам Слова 
яго на тэму: Вясна. Усе радаваліся з ангельскае красы, мудрасьці й любові гэ- 
тага нашага вялікага й слаўнага Брата й Патрона, горача дзякавалі Богу за 
яго, і ў сэрцах сваіх складалі прырачэньне таксама аддана й самаахвярна слу- 
жыць Госпаду нашаму Ісусу Хрысту, Ягонай і нашай Сьв. БАПЦаркве, і сваёй 
Маці Беларусі, каб Ён з Ласкі Свае памог нам штонайхутчэй вызваліць Яе з 
бязбожнае няволі. Вельмі прыгожа пяяў узмоцнены Хор пад кіравецтвам Сп. М. 
Ганько. Служба Божая закончылася Малебнам, Многалецьцямі й гімнам ,Ма- 
тутны Божа”. 


Пасьля адбыўся традыцыйны супольны абед, які вельмі ўдала прыгатаза- 
лі нашыя слаўныя гаспадыні, а ўдзельнікаў яго было звыш 100 асобаў. Ско- 
ра пасьля Малітвы Уладыкі пачаліся прыгожыя прамовы й радасныя , Многая 
лета”. Гаспадаром быў старшыня Царкоўнае Рады Сп. В. Целеш. ён прыгожа 
прывітаў Уладыку Васіля, архіман. а. Мікалая, Царкоўную Раду, прадстаўні- 
коў розных Арганізацыяў і ўсіх вернікаў з Храмавым Сьвятам, і горача па- 
дзякаваў усім за самаахвярную працу. Таксама прыгожа гаварылі пасьля 
й многія іншыя прамоўцы. Усе яны горача жадалі посьпехаў нашай Сьв. БАП 

Царкве, якая так прыгожа служыць Богу й Бацькаўшчыне. Радасны настрой 

усіх яшчэ болей узмацніўся наступным здарэньнем: НОВАЯ ПАРАФІЯ Сьв. 
Б. А. ПІ. Царквы. 

Пасьля некалькіх прамоваў да Уладыкі Васіля падыйшлі чатыры сябры 
Царкоўнае Рады ў Дэтроіце, і Старшыня яе др Я. Сажыц сказаў яму: Высока- 
прэасьвяшчэньнейшы Уладыка, багаславіце нашую Царкоўную Раду й Пара- 
фію Сьв. БАПЦарквы ў Дэтроіце. Уладыка Васілі абняў др. Я. Сажыца, паца- 
лаваў, і сказаў: Бог багаселавіць і я багаслаўля:о. Пасьля гэтага ён абняў, па- 
цалаваў і багаславіў і ўсіх іншых сяброў гэтае Царкоўнае Рады. Прысутныя 
на мамэнт заціхлі, а пасьля заля загрымела ад воплескаў ды ад , Многая лета” 
гэтай нашай новай Царкоўнай Радзе! Але, усе радаваліся, бо напэўна й Сам 
Бог з нас радаваўся. Радаваўся таму, што мы ўзмацняем нашую Сьв. БАПЦар- 
кву Яму на Славу, а нам і ўсяму нашаму Беларускаму Народу на дабро, гонар 
і сілу. І гэтая радасьць натхніла нас на далейшую самаахвярную працу. Абед 
закончыўся Малітваю й Гімнам. 


КЛІўЎЛЭНД. Наступнае Нядзелі, 21-га травеня, Уладыка Васіль, на прось- 
бу Настаяцеля прат. а. Аляксандра й Царкоўнае Рады ачоліў урачыстасьць 
тут: ХРАМАВАЕ СЬВЯТА нашае Парафіі ЖЫРОВІЦКАЕ МАЦІ БОЖАЕ. А 
10-ай гадз. рана Уладыка прыбыў у нашую Царкву. Як і ў Торонто, так і тут 
перад Царквою яго віталі дзяўчаткі, пасьшаючы яму дарогу кветкамі, далей 
яго вітаў Царкоўны Стараста з хлебам і сольлю, а ў Царкве а. Аляксандар з 
сьв. Крыжам, і прасіў яго ачоліць Службу Божую ў чэсьць Жыровіцкае Маці 
Божае. Уладыка багаславіў сьв. Крыжам усіх навокал і пайшоў да Іканастасу, 
дзе пасьля малітваў сказаў прыгожае слова на тэму: Шырыня, даўжыня, глы- 
біня й вышыня Любові Божае з Пасланьня сьв. Ап. Паўла. 

Пасьля гэтага Уладыка пачаў урачыстую Службу Божую ў асысьце прат. 
а. Аляксандра, двох украінскіх пратаіерэяў Сьцяпана й Лявона, і протадыяка- 
на а. Калістрата. Царква нашая была запоўненая вернікамі, бо-ж такая ўрачыс- 
тая Служба Божая рэдка ў нас бывае. Усе радаваліся, у тым ліку й Уладыка. 
Таму й пропаведзь яго пра Жыровіцкую Маці Божую, Нябесную Заступніцу на- 
шую, якая зь любові Свае да нашага пабожнага Беларускага Народу зьявілася 
нам у Смаленску, Вільні, Менску, асабліва-ж у Жыровіцах, якая й цяпер не па- 
кінула нас, і цяпер Яна памагае нам у нашым змаганьні зь бязбожнымі вора- 
гамі нашымі, многіх кранула да глыбіні душы. , Багародзіца Дзево радуйся” ..., 
»Пад Тваю Міласьць прыбягаем”.. натхнёна закончыў Хор гэтую чулую про- 
паведзь Уладыкі. Бязумоўна, нашыя слаўныя харыстыя пад кіравецтвам на- 
шага выдатнага рэгента Сп. К. Кіслага асабліва ў гэтую Нядзелю чаравалі 


ўсіх сваім сьпевам. 


НОВЫ ДЫЯКАН БАПЦарквы. Натхненьнг ўсіх было ўзмоцненае яшчэ 
і тым, што Высокапрэасьвяшчэнны Уладыка Васіль ў часе сьв. Літургіі рука- 
палажыў у сан дыякана нашага паважанага, пабожнага прыхажаніна й сьпя- 
вака Сп. Міхаіла Страпко, які ўжо як дыякан і саслужыў Уладыцы й Духавен- 
ству. Тым большая была радасьць усіх і вялікая падзяка Уладыцы Васілю, 
нашаму Духавенству ды ўсім будаўніком нашае Сьв. Б. А. П. Царквы. 


Служба Божая закончылася Малебнам, Многалецьцямі, якія Уладыка наў- 
мысна прадоўжыў, каб паслухаць вельмі прыгожую мэлёдыю нашага кампа- 
зытара Сп. К. Кіслага на ,Многая лета” і царкоўным гімнам , Магутны Божа”. 
“Пасьля адбыўся наш традыцыйны супольны абед, вельмі добра прыгата- 
ваны нашымі зараднымі гаспадынямі. І тут нашая радасьць была вялікая. На- 
шая прасторная заля была ўшчэрць запоўненая, бо-ж рэдка калі мае ў сабе 
Уладыку, трох сьвяшчэньнікаў, протадыякана й дыякана. Таму кожны ста- 

раўся быць тут, тым болей, што тут была ежа ня толькі для цела, але й для 
душы: шматлікія прыгожыя прамовы, у тым ліку й Уладыкі. Ніхто й не заўва- 
жыў, як некалькі гадзін хутка праляцелі, і прыйшоў канец: Малітва Уладыкі 
й ягонае багаславенства. Горача. дзякуем Богу за нашую Сьв. БАПЦаркву, на- 
шага самаахвярнага Уладыку Васіля, нашае самаахзярнае Духавенства й са- 
маахвярных верніку Яе. 

НЬЮ БРАНСВІК. У Нядзелю, 4-га чэрвеня, на просьбу Настаяцеля, міт- 
рата а. Сьцяпана й Царкоўнае Рады, Уладыка Васіль ачоліў тут ХРАМАВАЕ 
СЬВЯТА Парафіі ЖЫРОВІЦКАЕ МАЦІ БОЖАЕ. Нам здаецца, што Уладыка 
мае да нас асаблівую любоў, а гэта таму, што нашая памерна малая Парафія 
прыдбала. ня толькі Беларускі могільнік, але й уласную Царкву з домам пры 
ёй. І мы яму таксама адказваем нашаю любоўю, і Уладыка адчувае гэта, таму 
заўсёды радасна служыць у нас. Так было й цяпер, калі ён у асысьце Мітраф. 
Прат. а. Сьцяпана служыў сьв. Літургію, нагхненьне Уладыкі передавалася 
ўсім вернікам, асабліва-ж ягонае прыгожае Слова пра гКыровіцкую Маці Бо- 
жую, як нашую нязьменную памочніцу й Заступніцу Нябесную! І магчыма 
дзеля гэтага таксама й Хор наш пад кіравецтвам Сп. Ф. Родзько прыгожа сьпя- 
ваў. Служба Божая закончылася Малебнам. Многалецьцямі, і нашым царкоў- 
ным гімнам , Магутны Божа”. 

І з гэтаю радасьцю ўсе, у ліку звыш 100 асобаў, пасьпяшылі ў нашую пры- 
гожа. адбудаваную царкоўную залю на традыцыйны абед, які нашыя бліеку- 
чыя гаспадыні вельмі ўдала прыгатавалі. І зараз жа, пасьля Малітвы Ула- 
дыкі ўсе адчулі, што яны адна дружная брацкая сямейка, а дзе яна такая, там 
і радасьць. І з гэтаю радасьцю скора пачаліся прыгожыя прывітаньні й прамо- 
вы. Але, кожны тут меў радасны для сябе дзень, і горача дзякаваў Госпаду 
Богу, Жыровіцкай Маці Божай і нашай Сьв. БАПЦаркве. Абед закончыўся Ма- 
літваю Уладыкі й ягоным багаславенствам. 

НОВЫ СЬВЯІЦЧЭНЬНІК БАПЦ. У суботу, 9-га сьнежня, у Царкве Жыро- 
віцкае Маці Божае ў Нью Брансвіку Высокапрэасьвяшчэнны Уладыка Архіе- 
піскап Васілі рукапалажыў выдатнага й пабожнага нашага патрыёта Сп. Ба- 
сіля Кендыша ў Дыякана, а ў Нядзелю, 10-га сьнежня, у Кафедральным Сабо- 
ры ў Брукліне рукапалажыў яго ў СЬВЯШЧЭНЬНІКА. Саслужылі Уладыцы 
Архімандрыт а. Мікалай і Мітраф. Прат. а. Сьцяпан. На ўрачыстасьці было ка- 
ля 150 асобаў. Горача вітаем Айца ВАСІЛЯ, і жадаем яму плённае працы Гое- 
паду Богу й нашай Сьв. Б. А. П. Царкве на Славу, а нам усім на дабро й ра- 


дасьць. 
СЬВЕЖЫЯ МАГІЛКІ. З сумам паведамляем. што 19-га кастрычніка, і 26-га 


кастрычніка адыйшлі ў вечнасьць нашыя прыхажане: Аляксандар Махноўскі, 
і Даніла Клінцэвіч. ВЕЧНАЯ ІМ ПАМЯЦЬ. 








Высокапрэасьвяшчэньнейшых Уладыкаў нашых, Архіепіскапаў 
СЕРГІЯ й ВАСІЛІЯ, Высокапрэпадобных Архімандрытаў, Мітра- 
форных Пратаіерэяў, Пратаіерэяў, Прэпадобных Айцоў, дастойных 
Рэгентаў і Харыстых, Хвальныя Царкоўныя Рады, Брацтвы й Ся- 
стрыцтвы, дзяржаўныя, навуковыя й грамадзкія Установы, усіх 
вернікаў сьв. БАПЦарквы, чытачоў ,Царкоўнага Голасу”, і ўвесь 
наш Беларускі Народ сардэчна вітае з РАСТВОМ ХРЫСТОВЫМ 
і НОВЫМ -- 1968 -- ГОДАМ: ХРЫСТОС, БОГ І СПАС НАШ НА- 


РАДЗІЎСЯ!' ЯГО СЛАЎЦЕ! 
ЕПАРХІЯЛЬНАЯ УПРАВА БАПЦ АМЭРЫЕІ Й БАНАДЫ. 


